



**QORTI CIVILI
PRIM' AWLA**

**ONOR. IMHALLEF
JOSEPH AZZOPARDI**

Seduta ta' l-10 ta' Ottubru, 2007

Citazzjoni Numru. 1274/2002

Carmel u Catherine konjuġi Mifsud.

-vs-

**Louis u Maria Dolores sive Doreen konjuġi Cuschieri;
Salvatore Micallef; Maria u Joseph konjuġi Aquilina.**

Il-Qorti;

Rat iċ-ċitazzjoni pprezentata fit-12 ta' Novembru, 2002 li permezz tagħha l-atturi esponew bir-rispett:

Illi l-konvenuti huma azzjonisti u kienu wkoll diretturi tas-soċjeta' jisimha Meatland Company Limited u l-attur ġie avviciinat mill-konvenut Cuschieri, li kellu l-*backing* tal-konvenuti l-oħra, sabiex jidhrol bħala soċju u parteċipant fis-soċjeta' Meatland Company Limited u għal dan il-fini talab lill-attur jivversa s-somma ta' għaxart elef Lira Maltin

Kopja Informali ta' Sentenza

(Lm10,000) sabiex b'dina s-somma jkunu jistgħu jixtru makkinarju.

Illi l-attur effettivamente ħareġ din is-somma u l-makkinarju nxtara.

Illi fuq l-istess promessa l-konvenuti talbu lill-attur sabiex jidhhol bħala garanti mal-Bank of Valletta plc billi s-soċjeta' Meatland Company Limited kienet sejra tissellef mill-bank u minbarra l-attur, il-konvenuti daħlu wkoll bħala garanti solidali.

Illi fil-fatt l-attur qatt ma sar azzjonista tas-soċjeta' u s-soċjeta' fuq imsemmija m'għadhiex tinnegozju u tinsab mingħajr diretturi u ilha f'tali stat għal numru twil ta' snin. Għe allegat ukoll illi l-assi u l-makkinarju tas-soċjeta' ġew misruqa. Illi l-attur ma ħa l-ebda benefiċċju mill-kumpanija.

Illi l-Meatland u l-konvenuti ma ħallsux dejn mal-Bank u għalhekk il-Bank ipproċeda għudizzjarjament kontra l-kumpanija u kif ukoll kontra l-attur u l-konvenuti.

Illi b'sentenza ta' din il-Qorti li ġiet konfermata fil-Qorti ta' l-Appell fl-ismijiet P.L. Joseph Zammit nomine vs Salvatore sive Saviour Micallef et (Ċitazz. 502/91) ku puet deċiża fil-Prim'Istanza fit-28 ta' Mejju, 1993 u konfermata fil-Qorti ta' l-Appell, il-Bank ġie kanonizzat kreditur ta' l-attur u l-konvenuti fis-somma ta' għoxrin elf, sitt mija u sitta u disgħin Lira Maltin (Lm20,696) bl-imgħax legali mit-30 ta' Settembru, 1992 u bl-ispejjeż.

Illi in esekuzzjoni ta' din is-sentenza, il-Bank ipproċeda għall-bejgħ bis-subbasta ta' proprjeta' appartenenti lill-attur konsistenti l-garaxx li jismu Lotus, School Street, Fgura u l-garaxx li jismu Volvo Garage, Triq il-Karmnu, Fgura.

Illi minkejja li l-attur ħallas is-somma ta' elfejn u mija Lira Maltin (Lm2,100) fil-11 ta' Ottubru, 2001, il-Bank għadu għaddej bl-istess proċeduri.

Kopja Informali ta' Sentenza

Illi fil-fatt, mill-kontegġi nterni bejn l-attur u l-konvenuti, l-attur m'għandu jhallas xejn u l-ammont li qed jiġi pretiż mingħand il-Bank huwa kollu dovut mill-konvenuti u inoltre, l-attur għandu dritt għar-refużjoni tas-somma ta' għaxart elef Lira Maltin (Lm10,000) imsemmija u kull somma oħra minnu versata.

Għaldaqstant jgħidu l-konvenuti għaliex din il-Qorti m'għandhiex:

1. Tiddeċiedi u tiddikjara li l-konvenuti solidarjament huma responsabbli sabiex jirrifondu l-flus kollha li vversa u ħallas l-attur kif fuq premiss, kif ukoll li jagħmlu tajjeb għal kwalunkwe ammont li jiġi kostrett iħallas lill-Bank of Valletta plc għar-raġunijiet premessi u tal-valur tas-suq ta' kull oġġett u proprjeta' li talvolta tista' tinbigħ bis-subbasta kif fuq premiss.

2. Tillikwida l-ammont hekk dovut mill-konvenuti lill-attur.

3. Tikkundanna lill-konvenuti solidarjament sabiex iħallsu lill-atturi s-somma hekk likwidata.

Bl-imgħax u bl-interessi mid-data tal-preżentata taċ-ċitazzjoni kontra l-konvenuti li minn issa huma ngunti għas-subizzjoni.

Rat id-dikjarazzjoni ta' l-atturi maħlufa u l-lista tax-xhieda.

Rat in-nota ta' l-eċċezzjonijiet tal-konvenut Salvatore Micallef ippreżentata fid-29 ta' Jannar, 2003 li permezz tagħha eċċepixxa:

Illi l-eċċipjent m'għandu ebda relazzjoni ġuridika ma' l-atturi.

Illi inoltre l-istess eċċipjent la talab u wisq anqas irċieva l-ammonti riferiti mill-atturi fl-att taċ-ċitazzjoni.

Kopja Informali ta' Sentenza

Illi jekk l-atturi vversaw l-ammonti msemmija dawn ivversawhom lis-soċjeta' "Meatland Company Limited" u liż-żewġ konvenuti l-oħra u mhux lill-eċċipjent.

Salv eċċezzjonijiet ulterjuri.

Rat id-dikjarazzjoni tal-konvenut maħlufa u l-lista tax-xhieda.

Rat in-nota ta' l-eċċezzjonijiet tal-konvenuti konjuġi Cuschieri u konjuġi Aquilina ppreżentata fil-31 ta' Jannar, 2003 li permezz tagħha eċċepew:

1. Preliminarjament jiġi eċċepit in-nuqqas ta' l-integrità tal-ġudizzju in vista tal-fatt li d-debitur prinċipali ma ġiex imsejjañ bħala parti f'dawn il-proċeduri;

2. Illi fit-tieni lok, mingħajr preġudizzju għal premess u in linea preliminari jingħad ukoll li t-talbiet ta' l-atturi jew uħud minnhom huma ntempestivi peress illi l-bank kreditur għadu ma esekwiex is-sentenza favur tiegħu u għalhekk wisq anqas seta' sar pagament b'surroga favur l-attur;

3. In linea preliminari wkoll jingħad li l-konvenuti eċċipjenti ma humiex il-leġittimi kontraditturi fil-konfront tat-talbiet intavolati fl-odjerna kawża u dana peress illi d-debitur prinċipali fil-konfront ta' min l-atturi u l-konvenuti dañlu garanti hija s-soċjeta' Meatland Co. Ltd., liema soċjeta' kienet ukoll il-proprjetarja tal-makkinarju msemmi mill-attur, u liema soċjeta' kwindi għandha tiġi kjamata in kawża;

4. Illi qabel ma l-konvenut jistgħu jiġu kkundannati biex iħallsu d-dejn tas-soċjeta' li l-attur ikun talvolta kostrett li jħallas fin-nuqqas ta' l-istess soċjeta', l-ewwel għandha tiġi diskussa l-proprjeta' tas-soċjeta', liema proprjeta' kienet ittiegħdet indebitament u llegalment mill-konvenut Micallef;

5. Illi t-talbiet ta' kundanna se mai eventwalment għandhom jiġu ndirizzati biss fil-konfront tal-konvenut

Micallef u dana peress li sejjer jirriżulta li l-inkwiet finanzjarju tas-soċjeta' u tal-kontendenti f'dina l-kawża li waslet għal nuqqas tal-pagamenti dovuta, giet kawzata prinċipalment minħabba l-aġir doluż, abbusiv u illegali da parti tal-konvenut Salvatore Micallef billi dan qabad u svesta u ħataf il-makkinarju u effetti kollha tal-kumpanija nkluż il-makkinarju msemmi mill-attur u beda jinnegozja u jħaddem l-istess għal beneficiċċju u vantaġġ tiegħu personali ad esklużjoni u bi preġudizzju tal-kontendenti l-oħra u tas-soċjeta' imsemmija;

6. Illi fi kwalunkwe każ, it-talbiet ta' l-atturi fil-konfront tal-preżenti eċċipjenti għandhom jiġu respinti stante li huma nsostenibbli u inproponibbli kemm fattwalment kif ukoll legalment;

7. B'riserva li jiġu pprezentati eċċezżjonijiet ulterjuri jekk ikun il-każ.

Bl-ispejjeż kontra l-atturi li minn issa qed jiġu ngunti personalment għas-subizzjoni.

Rat id-dikjarazzjoni tal-konvenuti maħlufa u l-lista tax-xhieda.

Rat l-atti proċesswali u l-verbal tas-seduta tat-18 ta' Ġunju, 2007 li permezz tiegħu l-kawża tħalliet għas-sentenza wara li l-provi tal-konvenuti ġew dikjarati magħluqa.

Rat in-noti ta' sottomissjonijiet.

Ikkunsidrat;

Illi kif jidher miċ-ċitazzjoni l-attur qed jallega li l-konvenuti avvicinawh biex jissieħeb f'soċjeta' li kellhom u talbuh jagħtihom is-somma ta' għaxart elef Lira Maltin (Lm10,000) biex jixtru xi makkinarju. Barra minn hekk talbuh jagħmel garanzija bi proprjeta' tiegħu għall-istess soċjeta'. L-attur qatt ma sar azzjonista u eventwalment is-soċjeta' falliet u spiċċa biex ma ħa xejn mill-flus li ħareġ u tilef ukoll il-proprjeta' li kien ipoteka favur il-bank bħala

garanzija. Għalhekk qed jitlob biex jieħu flusu lura, kompriż il-valur tal-proprjeta' li tilef.

L-attur ippreżenta affidavit a fol 49 fejn spjega fid-dettal dak li ġia' intqal. Qal ukoll li kien ħareġ minn butu s-somma ta' elfejn u mitt Lira Maltin (Lm2,100) lill-bank bħala ħlas akkont u ħamest elef u seba' mitt Lira Maltin (Lm5,700) pagi lill-ħaddiema tas-soċjeta' imsemmija. Għalkemm il-konvenuti ngħataw diversi opportunitajiet iressqu l-provi tagħhom huma naqsu li jagħmlu dan u għalhekk fis-seduta finali l-Qorti ddikjarat magħluqa l-provi u ħalliet il-kawża għas-sentenza.

Jidher li ma hemmx dubbju li l-attur għadda s-somma ta' għaxart elef Lira Maltin (Lm10,000) lill-konvenuti bil-għan li jidħol sħab magħhom fis-soċjeta' imsemmija iżda dawn jidher li għaddewh biż-żmien u mhux biss l-attur baqa' ma ħax flusu u ma sarx azzjonist iżda anke tilef il-proprjeta' tiegħu li ġie indott iqiegħed bħala garanzija. Madankollu l-attur għamel garanzija għas-soċjeta' u mhux għall-konvenuti personalment u għalhekk dawn ma jistgħux jiġu kkundannati f'din il-kawża bħala tali. Hija għalhekk ġustifikata l-eċċezzjoni tal-konvenuti Cuschieri u Aquilina li d-debitur prinċipali ma ġiex ċitat (għal dak li jirrigwardja l-garanzija). L-istess għandu jingħad kemm għall-pagi li ħallas l-attur u għall-fus li għadda lill-bank. Pero' ma hemmx dubbju li l-konvenuti daħħlu f'buthom l-għaxart elef Lira Maltin (Lm10,000) imsemmija u għandhom jiġu kkundannati solidalment biex jirrifonduhom lill-attur għaliex kien qed jaġixxu personalment u bħala kummerċjanti. Ma huwa lanqas xejn konvinċenti l-fatt li l-konvenuti qegħdin iwaħħlu f'xulxin għal dak li ġara.

Għal dawn il-mottivi l-Qorti fil-waqt illi tilqa' biss l-ewwel eċċezzjoni tal-konvenuti Cuschieri u Aquilina sa fejn applikabbli kif ġia' ingħad, tiċhad l-eċċezzjonijiet l-oħra tal-konvenuti kollha u tikkundanna lill-istess konvenuti solidalment bejniethom ihallsu lill-atturi s-somma ta' għaxart elef Lira Maltin (Lm10,000) bl-imgħaxijiet mid-data taċ-ċitazzjoni. Tiċhad it-talbiet oħra attriċi b'riserva għal

Kopja Informali ta' Sentenza

kull azzjoni oħra spettanti lill-atturi. L-ispejjeż ikunu a kariku tal-konvenuti.

Moqrija.

< Sentenza Finali >

-----TMIEM-----